

Dahl ynskir Grønlandi góða eydnu við oljuleiting

– Eg ætli mær at seta meg í samband við mín starvsfelaga í Grønlandi fyri at fáa umrøtt spurningin um nærri samstarv, bæði tá tað snýr seg um veitingar til hesa nýggju vinnuna og um sjálvt leitivirksemið sigur Johan Dahl, landstýrismaður í oljumálum við Portalin

Jan Müller

Nuuk: Hósdagurin 2. desember kann gerast eitt týðandi vegamót í royndunum hjá Grønlandi at gerast framtíðar oljutjóð. Tá fer Ráevnisfyrisingin í Nuuk at lata tilsamans sjei altjóða oljufeløgum 14 nýggj leituloyvi í Baffin Flógvanum í Vesturgrønlandi. Fleiri av oddafólkunum hjá hesum oljufeløgum fara at taka ímóti loyvunum á einum háttarhaldi í Nuuk seinna-partin hósdagin. Millum umboðini fyri oljufeløgini verða m.a. ovastu stjórnir fyri altjóða leiting hjá Shell og Statoil og ber hetta boð um, hvussu stóran týðning nøkur av heimsins stóru oljufeløgum leggja í leitingina í Grønlandi.



Mynd: Johan Dahl heldur Føroyar og Grønland kunnu samstarva á oljuøkinum

Eisini í Føroyum verður fylgt væl við oljutilgongdini hjá grannanum fyri norðan, nú fleiri av oljufeløgnum, sum leita eftir kolvetnum í føroysku undirgrundini, eisini eru við í leitingini í Grønlandi. Johan Dahl, landstýrismaður í oljumálum er millum teirra, sum fylgja gongdini í Grønlandi neyvt.

– Í Føroyum eru vit fegin um tann stóra áhuga, ið oljuleitingarvirksemið í Grønlandi hevur fingið. Við

fleiri stórum altjóða feløgum, sum loyvishavarar, hevur Grønland gott útgangsstøði fyri dyggum leitivirksemi sigur hann. Men hann dylur ikki fyri, at hann heldur tað var spell, at føroyska felagið, sum søkti um loyvi, ikki var millum tey útvaldu.

– At Føroya Kolvetni ikki hevði eydnuna við sær hesuferð var spell, men sjálvandi virða vit avgerðina hjá grønlandska landstýrinum.

Johan Dahl sigur víðari, at Grønland og Føroyar eru á ymiskan hátt í sama báti, tá tað um oljuleiting ræður. Nevntast kann t.d. at bæði londini eru lutfalsliga nýggj í hesi vinnuni, samfeløgini eru smá, so árin frá móguligari kolvetnisframleiðslu verða stór.

– Almennu fyrisingarnar eru smáar, veitingarfyrirtekurnar í báðum londunum eru smáar, men vilja fegnar hava móguleika at veita vørur og tænastr til oljuvinnuna, so tað eru ivaleyst móguleikar fyri, at vit kunnu njóta gott av hvørjum øðrum, skuldi áhugi verið fyri tí.

Tað eru eisini ymisk viðurskipti, sum ikki eru skipað eins í Føroyum og í Grønlandi. Tað kundi eisini verið áhugavert at umrøtt hesi viðurskiptini partanna millum sigur landstýrismaðurin.

– Eg ætli mær at seta meg í samband við mín starvsfelaga í Grønlandi fyri at fáa umrøtt spurningin um nærri samstarv, bæði tá tað snýr seg um veitingar til hesa nýggju vinnuna og um sjálvt leitivirksemið.

Fyrisingarnar í Føroyum, Grønlandi og Danmark hittast umleið annaðhvørt ár at tosa um felags áhugamál, og er hetta eisini eitt forum, har móguleikarnir fyri nærri samstarvi kunnu umrøðast.

Eg vil ynskja Grønlandi góða eydnu við víðari leitivirksemi, og at tað skal eydnast teimum at uppbyggja eina nýggja vinnu landi teirra at frama sigur Johan Dahl at enda.

